

کفالت عامہ سیرت النبی صلی اللہ علیہ وسلم کی روشنی میں

ڈاکٹر عبدالرحیم اشرف

One of the important and specific aspect of life of Hazrat Muhammad(SAW) is to take care of the up bringing of the members of his family and the individuals of society. Generally, this epithet has been ignored by most of the biographers of the Holy Prophet(SAW) Through this chapter of his sacred seerah, this aspects the generosity, sympathy, benevolence and provision of welfare and wellbeing to person are highlighted. In fact this aspect of general wellbeing appears universal when we take a bird eye view of his sacred seerah. In this article i have mentioned those individuals who have been nourished and brought up by Holy Prophet(SAW).

محروم طبقات کی کفالت اور دیکھ بھال انسانیت کی اولین ذمہ داری ہے۔ اسلام نے اس ذمہ داری کو بدرجہ اتم ادا کیا ہے۔ اسلام نہ صرف محروموں کی کفالت کی ترغیب دیتا ہے بلکہ اس عمل کو عبادت اور ایمان کے ساتھ جوڑتا ہے۔ مشہور حدیث ہے: عبد اللہ بن مساور کہتے ہیں:

﴿سمعت ابن عباس يعاتب رجلا في البخل يقول قال رسول الله ﷺ ليس

المؤمن الذي يبيت شعبان و جاره الى جنبه جائع﴾ (۱)

”اُس شخص کا ایمان ہی نہیں جو پیٹ بھر کر سوئے اور اُس کا پڑوسی بھوکا سوئے“ اسلام کے نظام کفالت کا مقصد اسلامی ریاست کے صاحب ثروت افراد سے کچھ مال جائز طریقے سے لے کر غرباً اور معذوریں، بلا تمیز مسلم و کافر، کی تمام سماجی و معاشی حاجات کی کفالت کی جائے۔ نبی کریم ﷺ کی زندگی کا ایک اہم اور خاص پہلو افراد خانہ اور افراد معاشرت کی کفالت ہے۔ جس کی طرف عام طور پر سیرت نگاروں کا رجحان بہت کم رہا ہے۔ سیرت طیبہ کے اس باب سے نبی کریم ﷺ کی جو دو سخاوت ہمدردی و غمگساری، حق داروں کی خبر گیری و خیر خواہی جیسے اوصاف حمیدہ آشکار ہوتے ہیں۔ حقیقت میں نبی ﷺ کی سیرت پر طائرانہ نگاہ ڈالنے سے آپ ﷺ کی کفالت اس طرح عالمگیر نظر آتی ہے جس طرح آپ جہاں والوں کے لیے رحمت بن کر آئے۔

﴿وما ارسلنك الا رحمة للعالمين﴾ (۲)

”اور ہم نے آپ ﷺ کو تمام جہاں والوں کے لیے رحمت بنا کر بھیجا۔“

سیرت نبوی ﷺ اور احادیث سے کفالت عامہ کی اہمیت کا پتہ چلتا ہے۔

☆ لیکچرر، شعبہ علوم اسلامیہ، گورنمنٹ پوسٹ گریجویٹ کالج، شیخوپورہ۔

آپ ﷺ نے فرمایا:

﴿اهل عرصة اصبح فيهم امرؤ جائع فقد برئت منهم ذمة الله﴾ (۳)
 ”کسی بستی میں کوئی شخص اس حال میں اٹھے کہ وہ رات بھر بھوکھا رہا ہو تو پھر اللہ تعالیٰ پر
 اس بستی کی بقا و تحفظ کی کوئی ذمہ داری نہیں رہ جاتی۔“

﴿من كان عنده طعام اثنین فليذهب بثالث وان اربع فخامس او سادس﴾ (۴)
 ”جس کے پاس دو آدمیوں کا کھانا ہو وہ تیسرے کو شامل کرے اور اگر چار کا ہو تو پانچویں یا
 چھٹے کو بطور مہمان شامل کر لے۔“

﴿عن ابی ہریرہ رضی اللہ عنہ قال قال رسول اللہ ﷺ الساعی علی الارملة
 والمسکین کالمجاهد فی سبیل اللہ واحسبه قال یشک القعنبی کالقائم لا
 یفترو وکالصائم لا یفطر﴾ (۵)

”حضرت ابو ہریرہؓ سے روایت ہے رسول اللہ ﷺ نے فرمایا: بیوہ اور مسکین (کی
 کفالت) کیلئے کوشش کرنے والا اللہ کی راہ میں جہاد کرنے والے کی مانند ہے۔ راوی حدیث
 کہتے ہیں میرے خیال میں آپ ﷺ نے فرمایا: ایسا کرنے والا اس (غازی) کی مانند ہے
 جو رات بھر کھڑا رہے مگر اکتائے نہ، اور اس روزہ دار کی طرح ہے جو (مسلل روزے رکھے مگر)
 افطار (ناغہ) نہ کرے۔“

”آپ ﷺ کی نبوت و رسالت بھی عالمگیر، دعوت و خطابت بھی عالمگیر اسی طرح آپ کی طرف سے
 انسانوں کی کفالت بھی سارے جہان کی نظر آتی ہے اگرچہ اس کفالت کی صورتیں دو طرح سے بیان کی جاسکتی
 ہیں۔

ایک صورت ایسی ہے جسے ہم بالواسطہ کفالت کا نام دے سکتے ہیں اور اس کا دائرہ بہت وسیع ہے اس میں
 افراد و اشخاص معاشرت اور اجتماعات اقوام و ملل کی معاشی کفالت شامل ہے۔ جس کی ساری خیر و برکت کا سہرا
 آپ کے سر ہے۔ اور اس کا آغاز آپ ﷺ کی پیدائش کے ساتھ ہی شروع ہو جاتا ہے۔ اس بالواسطہ کفالت
 سے سب سے پہلے ابو لہب کی لونڈی ثویبہ استفادہ کرتی ہے۔ کہ ابو لہب اس کو آپ کی پیدائش کی خوشی میں آزاد
 کر دیتا ہے۔ اس کے بعد حلیمہ سعدیہ نے آنحضرت ﷺ کے تعلق سے کیا کیا فیض پایا (جس کی تفصیل کتب
 سیرت میں موجود ہے) جو کہ کفالت کا ہی حصہ ہے۔

نبوی کفالتوں کے چشمہ فیضان سے دادا عبدالمطلب اور چچا ابوطالب بھی سیراب ہوئے۔ جناب عبدالمطلب کا آپ سے والہانہ لگاؤ صرف پوتے کی نسبت ہی سے نہ تھا بلکہ وہ آپ کی بے شمار برکتیں دیکھ چکا تھا۔ اسی طرح ابوطالب تو ہمیشہ آپ ﷺ کی کفالت و برکت کے معترف رہے، کہا کرتے تھے: ”محمد انک مبارک۔“ (۲)

جناب ابوطالب کی کفالت تو بالواسطہ اور بلاواسطہ دونوں طرح سے کی گئی۔ اس گھرانے کی کفالت کے لئے آپ ﷺ کا بکریاں، چرانا، تجارت کرنا، مکہ میں خوشبو فروخت کرنا بہت واضح ہے۔ اگر یہ کہا جائے کہ حضرت خدیجہ کی تجارت کو چار چاند بھی اسی بدر منیر کی بدولت لگے تو یہ بھی بعید از حقیقت نہیں ہے۔ اسی طرح یہ بھی کہا جاسکتا ہے کہ صرف حضرت خدیجہ ہی نہیں بلکہ مکہ کے کئی تاجروں کی تجارت کو فروغ آپ کی بدولت ہی ملا۔

آپ ﷺ کی کفالت اور برکت سے نہ صرف انسانی معاشرے کا ہر گوشہ اور ہر فرد فیض یاب ہوا بلکہ جانوروں کو بھی آنحضرت ﷺ کی کفالت و محبت سے حظ وافر ملا۔

نبی ﷺ کی مکی اور مدنی دور کی وہ کفالتیں جو آپ نے بطور نبی یا حکمران کے فرمائی ہیں ان کی تفصیل کیلئے تو کئی دفتر درکار ہیں جن میں سرفہرست مظلوم اور غلام مسلمانوں کو کفار کے شکنجہ استبداد سے چھڑانا، نئے مسلمانوں کی حوصلہ افزائی کرنا وغیرہ شامل ہے۔ کفالت نبوت کے حق دار بننے والوں میں حضرت بلالؓ، عامر بن فہیرہؓ، بعینہؓ، زنیرہؓ، نہدیہ اور ام عیسٰیؓ خاص طور پر قابل ذکر ہیں۔ (۷)

ان کفالتوں میں سیدنا ابوبکر صدیقؓ کا تعاون بھی بے مثال ہے جس کا ذکر نبی کریم ﷺ نے ان الفاظ میں کیا: ”﴿مانفَعنی مال احد قط مانفَعنی مال ابی بکر﴾“ (۸)

حضرت ابوبکر صدیقؓ کی یہ اعانت یقیناً اللہ کے دین کی خدمت تھی لیکن آقا علیہ السلام چونکہ قائد اور سربراہ تھے اور یہ ساری ذمہ داریاں آپؐ نے ادا کیں اس لئے آپؐ سے ہی منسوب ہوں گی۔

مدنی دور کی نبوی کفالتوں کا احاطہ تحریر میں لانے کے لئے کئی تصانیف درکار ہیں، جن میں مہاجرین کی آباد کاری، خانوادہ نبوت کا قیام و طعام، اہل صفہ کی کفالت، مجاہدین، غازیان اسلام اور شہداء فی سبیل اللہ کے ورثاء کی اعانت و کفالت سرفہرست تھی۔ غرض یہ کہ حضور پر نور ﷺ کی ذات گرامی نے بالواسطہ کفالت کو اس احسن انداز سے نبھایا کہ افراد، اقوام اور ملل کی آسودگیوں کا مناسب طور پر خیال رکھا۔ جس کی دوسری کوئی مثال تاریخ انسانیت پیش نہیں کرتی۔

ہم اس مضمون میں محمد رسول اللہ ﷺ کی بلا واسطہ ان افراد کی کفالتوں کا تذکرہ کرتے ہیں جو باقاعدہ طور پر آپ کے گھر میں نبوت کے زیر سایہ رہے، جن کی تعلیم و تربیت کے آپ ﷺ کفیل بنے اور انہیں آپ کی صحبت بابرکت میں رہ کر اطوار حیات کو سمجھنے اور حسن کردار و عمل سے مزین ہونے کا موقع ملا۔

حرم رسالت مآب ﷺ میں جن معزز خواتین کو داخل ہونے اور امہات المومنین کا شرف عظیم حاصل کرنے کا تمغہ افتخار ملا، ان میں حضرت عائشہؓ، حضرت جویریہؓ اور حضرت ماریہؓ کو چھوڑ کر سب کی سب یا تو مطلقہ تھیں یا بیوہ۔ جن میں سے بعض بیویاں صاحب اولاد بھی تھیں۔ (۹) جن کی کفالت اور تربیت کا ذمہ آنحضرت ﷺ نے قبول فرمایا تھا۔ اور وہ سب کے سب آنحضرت ﷺ کے زیر نگرانی پروان چڑھے ان تفصیل سے نبی ﷺ کا اپنی اولاد سے تعلق بھی ثابت ہوتا ہے کیونکہ آپ ﷺ نے ان خوش قسمت نفوس کو بھی اپنی اولاد کی ہی طرح پالا پوسا اور تربیت فرمائی۔ جن کے اسماء کی تفصیل یہ ہے:

- ① حضرت ہند بن نباش بن زرارہ تمیمی
- ② حضرت ہالہ بن نباش
- ③ حضرت طاہر بن نباش
- ④ حضرت ہند بنت عقیق بن عائد مخزومی (حضرت خدیجہؓ کے بطن سے) (۱۰)
- ⑤ حضرت سلمہ بن عبد اللہ بن عبد الاسد
- ⑥ حضرت عمر بن ابی سلمہ
- ⑦ حضرت درہ بنت ابی سلمہ
- ⑧ حضرت زینب بنت ابی سلمہ (حضرت ام سلمہؓ کے بطن سے) (۱۱)
- ⑨ حضرت عبد الرحمن بن سکران بن عمرو (حضرت سودہؓ کے بطن سے) (۱۲)
- ⑩ حضرت حبیبہ بنت عبد اللہ بن جحش (حضرت رملہ ام حبیبہؓ کے بطن سے) (۱۳)

تربیت اولاد:

ازواج مطہرات کی مذکورہ بالا اولاد کی مکمل نگہداشت و پرداخت، تعلیم و تربیت اور کفالت و ذمہ داری کا بار حضرت اقدس ﷺ نے ہی برداشت کیا تھا اور اس حسن و خوبی کے ساتھ پرورش کی گئی تھی کہ ان میں سے ہر ایک صحابیت کے جلیل القدر منصب پر فائز ہونے کے ساتھ ساتھ اسلام کا داعی و مبلغ، میدان کارزار کا مجاہد، تعلیمات اسلامی اور ارشادات نبوی کا ناشر، مزاج نبوت کا رمز شناس اور زبان و بیان نبوی کا تتبع و پیروکار نظر آتا

ہے، جن میں تربیت نبوی ﷺ کا مکمل عکس پایا جاسکتا ہے۔

محسن انسانیت اور معلم کائنات ﷺ نے ازواج مطہرات کے ساتھ آنے والی اولاد کی صرف کفالت ہی نہیں فرمائی بلکہ اپنے کریمانہ اخلاق، مشفقانہ طبیعت اور تعلیم و تربیت کی عظیم صلاحیت کے ذریعے ان فرزندان ازواج مطہرات کی جس طرح کفالت فرمائی اور ان کے احساس یتیمی کو دور کرنے کے لئے جس تعلق و وارفتگی، شفقت و محبت اور لطف و موانست کا اظہار کیا وہ حیات طیبہ کا انمول حصہ ہے۔

جس طرح محسن انسانیت اور معلم کائنات نے بچوں کی تعلیم و تربیت کو کاروان زیست کی تعمیر و ترتیب میں خشت اول قرار دیا۔ اور اپنے لطف و کرم سے ان کی پرورش و پرداخت اور تعلیم و تربیت کی خاص ہدایت فرمائی، نیز زبان معجز بیان سے ایسے ارشادات عالیہ کا ظہور فرمایا، جن کی رعایت اس آب گیتی میں انقلاب برپا کر سکتی ہے اور ایسے معاشرے کا وجود عمل میں آسکتا ہے۔ جو اقوام عالم کے لئے رشد و ہدایت کا منارہ ثابت ہو، مثلاً: آپ ﷺ کا ارشاد گرامی:

﴿اکرموا اولادکم، واحسنوا ادبہم﴾ (۱۴)

”اپنی اولاد کے ساتھ اچھا معاملہ کرو اور انہیں حسن آداب سے آراستہ کرو۔

﴿من عال جا ریتین حتی تدرکادخلت اناوہو فی الجنة کھاتین و اشار بالسبابۃ والوسطی﴾ (۱۵)

”جس نے اس دنیا میں دو معصوم بچیوں کی پرورش کی یہاں تک کہ وہ دونوں سن شعور کو پہنچ جائیں تو وہ اور میں جنت میں اس طرح داخل ہوں گے اور اپنے ہاتھ کی درمیانی اور شہادت کی انگلی سے اشارہ فرمایا۔“

﴿امرونا ان نعلم اولادنا الرمی والقرآن﴾ (۱۶)

”ہمیں حکم دیا گیا ہے کہ ہم اپنی اولاد کو تیر اندازی اور قرآن کی تعلیم دیں۔“

یہ دونوں علوم و فنون بچوں کی تعلیم و تربیت میں اہم محرکات کا درجہ رکھتے ہیں۔

جس ذات عالی نے فرزندان ملت کی اصلاح و تربیت کیلئے ایسے ارشادات و احکام صادر فرمائے ہوں اس نے خود نو نہالوں کی تعلیم و تربیت اور پرورش و پرداخت میں کیا کردار ادا کیا ہوگا جن کی پرورش کی ذمہ داری خود انہیں کے دوش مبارک پر رہی ہو۔ اس فکر و احساس کے ساتھ کتب احادیث کا مطالعہ ایسی روایتوں کو ظاہر کرتا ہے۔ جو آنحضرت ﷺ کا امہات المؤمنین کی سابقہ اولاد کے ساتھ معاملہ کی نگرانی و ذمہ داری اور تعلیم و تربیت

حضرت ام سلمہؓ کی اولاد کی تربیت و کفالت:

ام المومنین حضرت ام سلمہؓ کے فرزند ان ودختر ان کے ساتھ آپ کا معاملہ مختلف تھا، کیونکہ یہ حضرات جس وقت آپ کی کفالت میں آئے سب کے سب چھوٹے اور کم سن تھے۔ اس لئے ان کی تربیت بھی ان کی عمروں کے مطابق کی گئی۔

مثلاً: حضرت عمر بن ابی سلمہ کی یہ روایت:

”كُنت غلاماً في حجر النبي ﷺ وكانت يدي تطيش في الصحيفة فقال لي

رسول الله ﷺ: يا غلام اقل بسم الله و كل بيمينك و كل مما يليك“ (۱۸)

”میں نبی اکرم ﷺ کی گود کا ایک چھوٹا سا بچہ تھا، میرا ہاتھ پلیٹ میں چاروں طرف پھر رہا

تھا۔ آپ نے دیکھا تو مجھ سے فرمایا: اے بچے بسم اللہ پڑھو، اپنے داہنے ہاتھ سے کھاؤ اور جو کچھ

تمہارے نزدیک ہے وہ کھاؤ۔“

آپ کی تربیت اور تعلیم کا دلکش اسلوب پیش کرتی ہے۔

اسی طرح حضرت ام سلمہ کی ہی سب سے چھوٹی اولاد حضرت زینب بنت ابی سلمہ کے ساتھ کھیلنا اور فرط محبت سے زینب کے بجائے زوینب کہنا جہاں آپ ﷺ کا ان سے غایت درجہ تعلق اور انسیت و محبت کو ظاہر کرتا ہے۔ وہیں اس کا بھی سبق ملتا ہے کہ بچوں کی تربیت اور پرورش میں ایسا طریقہ اختیار کیا جائے جو ان کے مزاج و ذہن سے ہم آہنگ ہو اور فطرت و طبیعت کا پورا خیال رکھا گیا ہو، تاکہ بچہ تربیت کی پہلی منزل میں انداز بیان اور نفس مضمون کی سختی و درشتگی سے متنفر ہونے کی بجائے اپنے مزاج اور ذوق کے مطابق کلام کو پا کر اس سے دلچسپی کا مظاہرہ کرے اور شوق و رغبت کے ساتھ فکر و ذہن کی اصلاح و تربیت کا اہم فریضہ انجام پاتا رہے۔

حضرت انسؓ سے مروی ہے کہ

ان النبي ﷺ كان يلعب زينب بنت ابى سلمة ويقول: يا زوينب يا زوينب. (۱۹)

”کہ رسول اللہ زینب بنت ابی سلمہ سے کھیلتے تھے اور کہتے تھے: اے زوینب اے زوینب۔“

نیز حضرت زینب سے ہی مروی یہ روایت:

”كانت امي اذا دخل رسول الله ﷺ يغتسل تقول: ادخلي عليه، فاذا دخلت

عليه نضح في وجهي من الماء ويقول ارجعي“ (۲۰)

”یعنی جب آپ ﷺ غسل فرماتے تو میری والدہ (ام سلمہ) کہتیں آپ کے قریب جاؤ

کے نازک فریضہ کو بحسن و خوبی انجام دینے اور فکر سلیم، علم عمیق اور حسن اخلاق کے زیور سے آراستہ کرنے پر دلالت کرتی ہیں۔ جس سے آراستہ و پیراستہ ہو کر ان نفوس قدسیہ کو ربائب النبی کے معزز ترین لقب سے سرفراز ہونے کا شرف عظیم حاصل ہوا۔

حضرت خدیجہؓ کی اولاد کی تربیت و کفالت:

اس عمل نبوی سے حضرت خدیجہؓ کی اولاد (ہند، ہالہ اور طاہر) کو دیگر اولاد ازواج مطہرات کے مقابلہ میں مستفید ہونے کا موقع نسبتاً کم ملا۔ کیونکہ یہ حضرات جس وقت آنحضرت ﷺ کی کفالت میں آئے عمر کی اس منزل میں داخل ہو چکے تھے جو تعلیم و تربیت کے اس انداز کو عبور کر چکی تھی، تاہم ان کی عمر اور ذہن و مزاج کے اعتبار سے حضرت اقدس ﷺ کا معاملہ ان کے ساتھ بھی مربیانہ اور مشفقانہ رہا۔ اور آپ انہیں اپنی قربت و رفاقت سے نوازتے رہے۔ مثلاً: حضرت ہند بن ابی ہالہ کی روایت:

”مر النبی ﷺ بالحکم ابی مروان فجعل الحکم یغمز بالنبی و ویشیر

باصبعہ فالتفت الیہ النبی وقال اللهم اجعل له وزغا فرجف مکانہ“ (۱۷)

”یعنی جب نبی ﷺ مروان کے باپ حکم کے پاس سے گزرے (جو مکہ کا شدید ترین مخالف تھا)

تو وہ آپ ﷺ کو نشانہ لگانے اور انگلیوں سے اشارہ کرنے لگا تو آپ ﷺ نے فرمایا: اے اللہ

اس پر لرزہ طاری فرمادے۔ تو وہ اپنی جگہ پر ہی حیرانی کے ساتھ لرزنے اور کپکپانے لگا۔“

یہ روایت حضرت ہند کا خانہ اندرون کے علاوہ باہر بھی آپ ﷺ کا اس کو ساتھ ساتھ رکھنے اور اپنے ساتھ ساتھ لے کر چلنے پر دلالت کرتی ہے۔ اس لئے یہ واقعہ بعثت نبوی کے بعد ابتدائی زمانہ کا ہے۔ اور یہ روایت صرف حضرت ہند سے ہی ملتی ہے۔

اسی طرح حضرت عائشہؓ کا یہ ارشاد کہ آپ ﷺ گفتگو فرما رہے تھے کہ اس دوران حضرت خدیجہؓ کے بیٹے ہالہ آئے آپ نے گفتگو کے دوران ہی ان کے آنے کی آہٹ سنی تو فرط محبت سے کہنے لگے ہالہ آگئے، ہالہ آگئے۔ اس میں جہاں آپ کی محبت و تعلق ظاہر ہوتا ہے وہیں اس کے اظہار سے یہ بھی پتہ چلتا ہے کہ اس کے ذریعہ تعلقات میں پختگی اور مضبوطی پیدا ہو اور اس سے اصلاح و تربیت کا بڑا کام لیا جائے۔ حضرت طاہر بن ابی ہالہ کو ابتدائی عمر میں ہی مرتدین کی سرکوبی کیلئے یمن کی طرف بھیجنا مستقبل میں کسی بڑے مقصد کے لئے تیار کرنے پر دلالت کرتا ہے۔

القلم... اپریل ۲۰۱۷ء

جب میں جاتی تو آپ میرے چہرے پر پانی اچھالتے اور فرماتے: جاؤ جاؤ۔“
 رسول اکرم ﷺ کا ان سے بے حد تعلق اور دلجوئی و وابستگی کے ساتھ آپ کے انداز تربیت کا شاہکار بھی ہے، جو یہ باور کراتا ہے کہ بچوں کی عمر اور ذہنی سطح کو سامنے رکھتے ہوئے پیش آنا چاہئے۔

کم عمری میں ہی سلمہ بن ابی سلمہ کا اپنی چچا زاد بہن امامہ بنت حمزہ سے نکاح فرما کر جہاں ام المومنین حضرت ام سلمہ کی دلجوئی مقصود تھی وہیں احساس ذمہ داری اور فرائض کی ادائیگی میں عجلت بھی پیش نظر متصور ہوتی ہے نیز رخصتی سے قبل ہی امامہ بنت حمزہ کے انتقال پر آپ ﷺ کا یہ فرمان ہے۔ ”اھل جزیرت سلمہ“ (۲۱) ”کیا تو نے سلمہ کا حق دے دیا ہے۔“ حضرت سلمہؓ سے آپ ﷺ کی محبت پر غماز ہے۔

اس کے علاوہ ان اولاد ازواج مطہرات کا دیگر امہات المومنین سے ربط و تعلق ان کے گھروں میں جانا ان سے روایت کرنا مثلاً: حضرت حبیبہ بنت ام حبیبہ کا ام المومنین حضرت زینب بنت جحش سے روایت کرنا، حضرت زینب بنت ابی سلمہ کا حضرت ام حبیبہ سے روایت کرنا اور حضرت عائشہ کا ہالہ بن ابی ہالہ کے سلسلہ میں آپ ﷺ کا ہالہ ہالہ کا قول نقل کرنا وغیرہ جیسے واقعات میں بھی آپ کی تعلیم و تربیت کا اثر واضح طور پر نظر آتا ہے۔ جس نے اپنے اور غیر کے فرق کو ختم کر کے تمام امہات المومنین سے ربط و تعلق کو اس طرح استوار کر دیا تھا کہ ان میں سے کسی کے چہرے پر کسی کے سلسلہ میں ناگواری کی شکن ابھرتی اور نہ زبان پر حرف شکایت آتا۔

تربیت رسول ﷺ کے اثرات:

یہ سب کے سب رسول اقدس ﷺ کی تربیت کا کرشمہ ہیں۔ جنہیں ان کے اخلاق و اعمال کی درستی، فکر و نظر کی اصلاح اور علم و فن سے وابستگی کی طرف راہنمائی اس انداز سے فرمائی کہ ان میں سے ہر ایک اخلاق و مروت رشد و ہدایت، تبلیغ و دعوت اور فقہ و بصیرت کے بلند مقام پر فائز ہے جن سے علم و فن کا چراغ روشن ہوا اور رشد و ہدایت کی ایسی کرنیں نمودار ہوئیں جن کی روشنی میں دنیا آج تک علم و تحقیق اور فکر و فن کے جواہر پارے تلاش کر رہی ہے۔ مذکورہ بالا واقعات و روایات سے نبی ﷺ کی نجی زندگی کا ایک منفرد باب سامنے آتا ہے۔ جس میں آپ کی بچوں سے محبت و شفقت اور انداز تربیت بہت دلنشین انداز میں نظر آتا ہے۔ آپ کا یہ مربیانہ رویہ اساتذہ کرام، مصلحین قوم اور معمار ملت کے لئے مشعل راہ ہے۔ آپ کی نجی زندگی کے اس پہلو میں رشتہ داروں سے مروت و مودت کے ساتھ ساتھ صلہ رحمی کی بہت تاکید و تعلیم موجود ہے۔ جس کی اسلام میں بہت زیادہ اہمیت ہے۔ لہذا ہمیں ہادی کائنات اور رحمت عالم کی تعلیمات کو دل و جان سے قبول کرنا چاہیے۔ اور اپنے گھروں، خاندانوں اور معاشرے کی اصلاح کے لئے انہی سنہری اصولوں پر عمل کرنا چاہیے، تا

کہ ہمارا اسلامی معاشرہ جنت کا گہوارہ بن سکے۔

سوالیوں کی کفالت اور تربیت

صحیح احادیث سے ثابت ہے کہ رسول اللہ ﷺ نے کسی سائل کو خالی ہاتھ واپس نہ موڑا۔ ایک دفعہ رسول اللہ ﷺ نے فرمایا کیا میں تمہیں ایسے آدمی کی خبر نہ دوں جو سب سے بدتر ہے صحابہؓ نے کہا، بتائیے۔ آپ ﷺ نے فرمایا:

”الذی یسأل باللہ عزوجل ولا یعطى به“ (۲۲)

”جس سے اللہ کے نام پہ مانگا جائے اور وہ کچھ نہ دے

اس کے ساتھ ساتھ آپ نے گداگری (مانگنے) کی حوصلہ شکنی کی ہے فرمایا:

”الید العلویا خیر من ید السفلی“ (۲۳)

”اوپر والا ہاتھ نیچے والے ہاتھ سے بہتر ہے“

”حضرت حکیم بن حزامؒ کہتے ہیں کہ میں نے رسول اللہ ﷺ سے کچھ مانگا ہوا اور آپ نے دیا پھر ایک دفعہ مانگا تو آپ ﷺ نے دیا۔ پھر فرمایا حکیم! یہ دنیا کا روپیہ پیسہ دیکھنے میں خوشنما اور مزے میں شیریں ہے لیکن جو اس کو سیر چشتی سے لے اس کو تو برکت ہوتی ہے۔ اور جو اس کو جان لڑا کر حرص کے ساتھ لے اس میں برکت نہ ہوگی۔ اس کی مثال ایسی ہے جو کھاتا ہے مگر سیر نہیں ہوتا۔ اور اوپر والا (دینے والا) ہاتھ نچلے (لینے والے) ہاتھ سے بہتر ہے۔ حکیم کہنے لگے۔ اے اللہ کے رسول ﷺ! اس خدا کی قسم جس نے آپ ﷺ کو سچا پیغمبر بنا کر بھیجا ہے۔ میں آج کے بعد مرتے دم تک کسی سے بھی کچھ نہ مانگوں گا۔ (پھر آپ کا حال یہ رہا کہ) کہ حضرت عمرؓ آپ کو سالانہ وظیفہ دینے کیلئے بلاتے تو وہ لینے سے انکار کر دیتے۔ حضرت عمرؓ نے بھی اپنے دور خلافت میں ان کو ان کا وظیفہ دینے کیلئے بلایا۔ تو بھی انہوں نے انکار کر دیا۔ حضرت عمرؓ حاضرین سے کہنے لگے۔ ”لوگو! تم گواہ رہنا! میں حکیم کو اس کا حق جو لوٹ کے مال میں اللہ دیتا ہوں اور وہ نہیں لیتا۔“ غرض رسول اللہ ﷺ کے ساتھ کیے ہوئے عہد کا اتنا پاس تھا کہ انہوں نے تاحین حیات سوال تو درکنار کسی سے کوئی بھی چیز قبول نہیں کی۔“ (۲۴)

حضرت معاویہؓ سے روایت ہے کہ آپ ﷺ نے فرمایا۔

”لا تلحکو فی المسئلة فواللہ لا یسألنی احد منکم شیئا فتخرج له مسالته

منی شیاً وانا له کارہ فلا یبارک له فیما اعطیتہ“ (۲۵)

”مجھ سے چٹ کر سوال نہ کیا کرو جو شخص بھی تم میں سے مجھ سے سوال کرتا ہے تو میں اسے کچھ نہ کچھ دے دیتا ہوں حالانکہ میں اسے مکروہ سمجھتا ہوں اس طرح اس چیز میں برکت نہیں رہتی جو میں اسے دیتا ہوں۔“

ذمیوں کی کفالت

رسول اللہ ﷺ کی تربیت کی وجہ سے صحابہ کرام نے ایک صحیح اسلامی معاشرے کی تشکیل میں اہم کردار ادا کیا خصوصاً کفالت عامہ پر خصوصی توجہ دی۔ ایک مرتبہ حضرت عمرؓ ایک مقام پر تشریف لے گئے، کیا دیکھتے ہیں ایک نابینہ بوڑھا بھیک مانگ رہا ہے۔ دریافت کرنے پر پتا چلا کہ یہ یہودی ہے حضرت عمرؓ نے دریافت کیا تجھے کس چیز نے بھیک مانگنے پر مجبور کیا۔ اس نے جواب دیا ”جزیہ کی ادائیگی، معاشی ضروریات اور پیرانہ سالی نے“ یہ سن کر آپ نے اس کا ہاتھ پکڑا اور اپنے مکان پر لے گئے۔ جو کچھ موجود تھا اس کو دیا اور پھر بیت المال کے خزانچی کے پاس پیغام بھیجا

”انظر هذا وضي بانه فوالله مانصعته ان اكلنا شيبته ثم نخذه عند الهرم
انما الصدقات للفقراء والمساكين الفقراء هم المسلمون وهذا من المساكين
اهل الكتب ووضع عنه الجزية وعن فربائه“ (۲۶)

”یہ اور اس قسم کے دوسرے حاجت مندوں کی تفتیش کرو اللہ کی قسم ہم اس کے ساتھ انصاف نہیں کر سکتے اگر اس کی جوانی کی محنت (بصورت جزیہ) تو کھائیں مگر اس کی پیرانہ سالی میں اسے بھیک مانگنے کیلئے چھوڑ دیں۔ اور میرے نزدیک یہاں فقراء سے مراد مسلمان مفلس ہیں (اور مساکین سے مراد اہل کتاب کے مساکین و فقراء ہیں) اور یہ سائل مساکین اہل کتاب مہں سے ہے، اس کے بعد حضرت عمرؓ نے اس کا جزیہ معاف کر دیا اور بیت المال سے اس کا وظیفہ شروع کر دیا۔“

اس باب میں بہت سارے حالات اور کارنامے کتب احادیث اور سیر میں موجود ہیں، جن کے مطالعہ سے ان نفوس قدسیہ جنہیں کا شانہ نبوت میں پروان چڑھنے اور آغوش رسالت میں پلنے اور بڑھنے کی سعادت حاصل ہوئی، جن کی پرورش و پرداخت میں رحمت عالم ﷺ کی شفقت و محبت، لطف و موانبت، دانائی و حکمت کا بڑا حصہ سمٹ کر جمع ہو گیا ہے۔ یہ مخفی پہلو اس بات کا مستحق ہے کہ اسے سیرت النبی ﷺ کے پاکیزہ اور مقدس صفحات پر باقاعدہ جگہ دی جائے۔ جس کے مطالعہ سے حضرت محبوب اقدس ﷺ کے طرز تعلیم و تربیت

اور اصول اصلاح و درستگی کا انوکھا انداز سامنے آتا ہے۔ جسے کتاب زیست کا درخشندہ و تابندہ باب قرار دیا جاسکتا ہے۔ جن افراد کی تعلیم و تربیت کے آپ کفیل بنے اور انہیں آپ کی صحبت بابرکت میں رہ کر اطوار حیات کو سمجھنے اور حسن کردار و عمل سے مزین ہونے کا موقع ملا، یہ سب اسی صحبت نبوی کا فیض ہے جن کی پاکیزہ زندگی میں عظمتوں کے اتنے نقوش موجود ہیں جنہیں اختیار کر کے آج بھی کامرانی اور کامیابی سے سرفراز ہوا جاسکتا ہے۔

حوالہ جات و حواشی

- ۱۔ طبرانی، سلیمان بن احمد، المعجم الکبیر، مکتبہ دار الحرمین، قاہرہ۔
- ۲۔ الانبیاء: ۱۰۷۔
- ۳۔ (مسند احمد: ۲۴۳۸) ۱۸/۱۱۔
- ۴۔ بخاری باب السمر مع الضیف والاهل وعلامات انبوة (۱۳۰۴) ۴۰۵۔
- ۵۔ (بخاری باب الساعی علی المسکین (۱۳۲۸) ۳۶۶/۱۰)۔
- ۶۔ الطبقات الکبریٰ، ابن سعد، ابو عبد اللہ بن سعد، دار صادر بیروت، ۱۲۰/۱۔
- ۷۔ رسول اکرم کی سیاسی زندگی، ڈاکٹر، حمید اللہ، مولوی مسافر خانہ بند روڈ کراچی، ص: ۴۷۔
- ۸۔ الریحق المختوم، مبارکپوری، صفی الرحمن، مکتبہ سلفیہ، لاہور، ص: ۱۳۰۔
- ۹۔ الجامع الترمذی، ترمذی، محمد بن عیسیٰ، دار السلام الریاض، رقم الحدیث: ۳۶۶۱۔
- ۱۰۔ نبی کریم کے عزیز و اقارب، محمد شریف اشرف، اے مشتاق پرنٹرز، لاہور، ص: ۲۳۷۔
- ۱۱۔ مقالات سیرت نبوی، اسلامیہ یونیورسٹی بہاولپور ۱/۲۸۸۔
- ۱۲۔ نبی کریم کے عزیز و اقارب، ص: ۲۳۷۔
- ۱۳۔ ایضاً، ص: ۲۳۴۔
- ۱۴۔ سنن ابن ماجہ، ابن ماجہ، محمد بن یزید، دار احیاء السنہ النبویہ سرگودھا، رقم الحدیث: ۳۶۷۱۔
- ۱۵۔ الادب المفرد، بخاری، محمد بن اسماعیل، مکتبہ معارف ریاض، رقم الحدیث: ۸۹۴۔
- ۱۶۔ کنز العمال فی السنن الاقوال والاعمال، علاؤ الدین، مکتبہ عثمانیہ فیروز پورہ روڈ لاہور، ۱۴۹/۱۶۔
- ۱۷۔ اسد الغابہ فی معرفۃ الصحابہ، ابن اثیر، محمد بن محمد، دار المعرفہ بیروت، ص: ۷۳/۵۔
- ۱۸۔ ابن ماجہ، رقم الحدیث: ۳۲۶۷۔
- ۱۹۔ کنز العمال، ص: ۸۵/۷۔
- ۲۰۔ اسد الغابہ، ص: ۳۶۱/۵۔

- ۲۱۔ الاستیعاب فی معرفة الاصحاب، ابن عبد البر، یوسف بن عبد اللہ، دار التراث العربی بیروت، ص: ۴۶/۲۔
- ۲۲۔ نسائی کتاب الزکوۃ باب من یسئل باللہ عز وجل ولا یعطى به (۲۵۶۸)
- ۲۳۔ بخاری، کتاب الزکوۃ، (۱۴۲۹)
- ۲۴۔ بخاری کتاب الوصایا، باب تاویل قول اللہ تعالیٰ من یعدو صیۃ توصون بها و دین
- ۲۵۔ مسلم کتاب الزکوۃ باب انہی عن المسئلة
- ۲۶۔ کتاب الآثار امام محمد، فضائل صحابہ حدیث رقم: ۸۵۲۔